

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē

॥ ṣaṣṭhaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ṣaṣṭhaḥ sargaḥ ॥

kartavyanirṇayāya mantriṇaḥ prati
samucitasammatidānārthaṃ rāvaṇasyānurōdhaḥ

laṅkāyāṃ tu kṛtaṃ karma
ghōraṃ dṛṣṭvā bhayāvaham |
rākṣasēndrō hanumatā
śakrēṇēva mahātmanā |
abravid rākṣasān sarvān
hriyā kiñcidavānmukhaḥ || 6.6.1 ||

dharṣitā ca praviṣṭā ca
laṅkā duṣprasaḥ purī |
tēna vānaramātrēṇa
dṛṣṭā sītā ca jānakī || 6.6.2 ||

prāsādō dharṣitaścaityaḥ
pravarā rākṣasā hatāḥ |
āvilā ca purī laṅkā
sarvā hanumatā kṛtā || 6.6.3 ||

kiṃ kariṣyāmi bhadraṃ vaḥ
 kiṃ vō yuktamanantaram |
 ucyatāṃ naḥ samarthaṃ yat
 kṛtaṃ ca sukṛtaṃ bhavēt || 6.6.4 ||

mantramūlaṃ ca vijayaṃ
 pravadanti manasvinaḥ |
 tasmād vai rōcayē mantraṃ
 rāmaṃ prati mahābalāḥ || 6.6.5 ||

trividhāḥ puruṣā lōkē
 uttamādhamamadhyamāḥ |
 tēṣāṃ tu samavētānāṃ
 guṇadōṣau vadāmyaham || 6.6.6 ||

mantrastribhirhi saṃyuktaḥ
 samarthairmantranirṇayē |
 mitrairvāpi samānārthai -
 rbāndhavairapi vādhikaiḥ || 6.6.7 ||

sahitō mantrayitvā yaḥ
 karmārambhān pravartayēt |
 daivē ca kurutē yatnaṃ
 tamāhuḥ puruṣōttamam || 6.6.8 ||

ēkō'rthaṃ vimṛśēdēkō
 dharmē prakurutē manaḥ |
 ēkaḥ kāryāṇi kurutē
 tamāhurmadhyamaṃ naram || 6.6.9 ||

guṇadōṣau na niścitya
 tyaktvā daivavyapāśrayam |
 kariṣyāmīti yaḥ kārya -
 mupēkṣēt sa narādhamāḥ || 6.6.10 ||

yathēmē puruṣā nitya -
 muttamādhamamadhyamāḥ |
 ēvaṃ mantrō'pi vijñēya
 uttamādhamamadhyamaḥ || 6.6.11 ||

aikamatyamupāgamyā
 śāstradrṣṭēna cakṣuṣā |
 mantriṇō yatra niratā -
 stamāhurmantramuttamam || 6.6.12 ||

bahvīrapi matīrgatvā
 mantriṇāmarthanirṇayaḥ |
 punaryatraikatām prāptaḥ
 sa mantrō madhyamaḥ smṛtaḥ || 6.6.13 ||

anyōnyamatimāsthāya
 yatra sampratibhāṣyatē |
 na caikamatyē śrēyō'sti
 mantraḥ sō'dhama ucyatē || 6.6.14 ||

tasmāt sumantritaṃ sādhu
 bhavantō matisattamāḥ |
 kāryaṃ sampratipadyanta -
 mētat kṛtyaṃ mataṃ mama || 6.6.15 ||

vānarāṇām hi dhīrāṇām
sahasraiḥ parivāritaḥ |
rāmō'bhyēti purīm laṅkā -
masmākamuparōdhakaḥ || 6.6.16 ||

tariṣyati ca suvyaktaḥ
rāghavaḥ sāgaraḥ sukham |
tarasā yuktarūpēṇa
sānujaḥ sabalānugaḥ || 6.6.17 ||

samudramucchōṣayati
vīryēṇānyatkarōti vā |
tasminnēvaṃvidhē kāryē
viruddhē vānaraiḥ saha |
hitaḥ purē ca sainya ca
sarvaḥ sammantryatām mama || 6.6.18 ||

|| ityārṣē śrīmadrāmāyaṇē vālmīkiyē ādikāvye
yuddhakāṇḍē ṣaṣṭhaḥ sargaḥ ||